

బాలసతీకథలు

మొదటి భాగము

— 1 —

By

A. L. NARAYANA.

Revised by

M. Venkataratnam. B.



Publishers :

SUNDARA RAM & SONS,

TENALI.

1932

Copyright]

[Price 0-2-0

బాల నీతికథలు

మొదటి భాగము

BY

A. L. NARAYANA

Revised by

M. VENKATARATNAM, B. A.



Publishers :

Sundara Ram & Sons, Tenali.



చంద్రికా ముద్రాక్షరశాల, గుంటూరు

1932

(right)

(Price 0—2—0.)

విషయసూచిక

- ౧ తప్పు దిద్దుట
- ౨ లోభము హానికరము
- ౩ మేలుచేసినవారికి కీడు చేయరాదు
- ౪ ఎగతాళికైన అబద్ధము చెప్పరాదు
- ౫ చదువుకొన్నవానికింటే చాకలి మేలు
- ౬ కొండను మోయుట
- ౭ అల్పనకు గొప్పతనము తగదు
- ౮ సజ్జనసహవాసము
- ౯ ముందుగతికి మురియగూడదు
- ౧౦ పెద్దలమాట చదివూట

బాలనీతికథలు

మొదటి భాగము.

౧. తప్పు దిద్దుట.

పూర్వకాలమున జయంతుడను ఒక రాజు
గలడు. ఆయన మిక్కిలి చెడ్డవాడు. ఎల్ల
ప్పుడు సాగాయి త్రాగును. జూదనూడును.
ధనము కొఱకు తన రాజ్యములోని ప్రజలను
పాదించును. అడిగినంతధన మియ్యకున్న
చో యొకవంక బెట్టి కఠినముగా శిక్షిం
చును. ఒక్కొక్కప్పుడు ఇండ్లలో చొరబడి
దోచుకొనును. స్త్రీలను బలవంతముగా
నైన చెఱచును.

ఇతనికి తోడు మంత్రిగూడ మిక్కిలి చెడ్డవాడు. రాజునకు మంచిబుద్ధి గలపుటకు మారుగా చెడుబుద్ధి గలపెడివాడు. ఇతడు గూడ ధనముకొరకు ప్రజలను బాధించును. ఈయిరువురు పెట్టుబాధలకు ప్రజలు తాళజాలకుండిరి. ఎట్లయినను రాజుగారితప్పును దిద్దవలెనని ప్రజలు ఆలోచించిరి. రాజుగారి సైన్యాధిపతి వీరికి తోడయ్యెను.

ఒకనాడు రాజుగారు సైన్యాధిపతినిబిలిచి “ఓయీ! ధనము చాలతక్కువగానున్నది. ప్రజల యిండ్లుదోచి ధనముతెమ్ము. అడ్డము వచ్చిన వారిని చంపుము” అనిచెప్పెను. అందుకు సైన్యాధిపతి “అయ్యా! మీతప్పును

ఇంక నైన దిద్దుకోవలెను. ప్రజలను బాధించుట తగదు. మీరింకను చెడుబుద్ధి మానకున్న మేము మీమాటవినము. ప్రజలుగూడ మీమాట వినరు. మేమందఱము ఒకటియగుదుమేని మీరును, మీమంత్రిగారును ఏమియు చేయలేరు. మీబ్రతు కంతయు మాచేతులలోనున్నది. కావున మామాట వినవలెను.” అని ఖండితముగా చెప్పెను.

ఆమాటలకు రాజుగారికి కోపము వచ్చెను. తనచెంతనున్న భటుని జూచి “ఏనిని నరికి వేయుము” అని యాజ్ఞాపించెను. అందుకు వాడును నైన్యాధిపతి చెప్పినట్లే చెప్పెను. ఇంకొకనితో చెప్పగా వాడును అట్లే

చెప్పెను. ఈరీతిగా ఒక్కడైనను రాజు గారి మాట విని లేదు. అప్పుడు రాజుగారు బుద్ధితెచ్చుకొని తనతప్పును దిద్దుకొనెను. అది మొదలుగ ప్రజలు సుఖపడిరి. ఎంత యధికార మున్నప్పటికి చెడునడత పనికి రాదు.

౨. లోభము హానికరము.

ఒక యూరిలో రమణయ్యయను ఒక కాపు గలడు. ఇతడు గొప్పధనవంతుడు. అయినప్పటికి ఒక రికింత పెట్టడు. తానైన తినడు. ఇంకను ధనము ధనమని ఆరాటపడుచుండును. ఏదైన ఒక వస్తువును గొనవలసినట్లయిన దమ్మిడిదగ్గఱనుండి బేరమాడును.

మర్యాద పోవునన్న భయముగూడ ఆయనకు లేదు.

ఒకనాడు ఆయన భార్య ఏదోయొక నోము నోచుకొనుచుండెను. అందుకొఱకు రెండు కొబ్బెరకాయలు అవసరమయ్యెను. లేని పోనిఖర్చు ఎందుకని రమణయ్య ముందుగనే భార్యను తిట్టెను. కాని యీఖర్చునూత్రము తప్పలేదు. రెండణాలు చేత పుచ్చుకొని అంగడికిపోయి బెరమాడెను. ఎంతవఱకు బేరము కుదురలేదు. అంగడివాడు విసుగుతో “అయ్యా! మీ కిక్కడ బేరము కుదురదు. తోటకుపోండు. అక్కడ చాల చౌకగా దొఱకును” అని చెప్పెను.

రమణయ్యకు కావలసినది చౌకగా దొరికుటయే. కనుక వెంటనే తోటకరిగి యచ్చటగూడ బేరమాడెను. తోటవాడును విసిగి “అయ్యా! మీకు డబ్బు ఖర్చుచేయుట ఇష్టములేదు. మీకు డొరకనే కాయలు దొరికు ఉపాయము చెప్పెదను. అదిగో అటుమాడుడు. ఆవావియొద్దన చెట్టున్నదిగదా? బావిలో పడునేమోయని ఆ చెట్టు కాయలను మేము కోయలేదు. మీ రాచెట్టెక్కి యిష్టము వచ్చినన్ని కాయలు కోసికొనుడు.” అని చెప్పెను.

అమాట విని రమణయ్య యెంతో సంతోషపడెను. చెట్టెక్కుట చేతగాకపోయినప్ప

టికి కాయలమీది యాశచేత మెల్లమెల్లగా
చెట్టెక్కి గెలపట్టుకొనెను. ఇంతలో బోరున
గాలికొట్టసాగెను. రమణయ్య యెక్కిన
చెట్టు గాలిదెబ్బకు పడిపోవున ట్లుండెను.

ఃప్పుడుగూడ రమణయ్య గెలను విడువ
లేదు. గాలిదెబ్బకు చెట్టు పడకున్నను గెల
మాత్రము విరిగెను. పాపము ! రమణయ్య
గెలతోగూడ బావిలో పడెను. బావిలో
పడినతరువాత అతనికి బుద్ధివచ్చెను. లోట
వాడు జాలిగుండె గలవాడు గనుక రమ
ణయ్యను పైకిదీసి కాపాడెను. ఆరోజు
మొదలుకొని యాకాపువాడు మంచిబుద్ధి
గలవాడయ్యెను.

3. మేలుచేసినవారికి కీడు చేయరాదు.

పూర్వ మొకప్పుడు రాకుమారు డొకడు వేటకుఁబోయెను. సాయంకాలము వటకు వేటాడి ఇంటికి వచ్చుచుండ ఒక పెద్దపులి యాతని వెంటబడెను. అతడు భయపడి దగ్గఱనేయున్న ఒకచెట్టెకెను. ఆచెట్టు మీద ఒక యెలుగుగొడ్డు ఉండెను. దానిని చూచిన తోడనే రాకుమారుడు మఱింత భయపడెను. క్రిందికి దిగిన పులి చంపును. పైనేయున్న ఎలుగుగొడ్డు చంపును. రాకుమారుడు ఏమిచేయుటకును తోచక గడగడ వణక సాగెను.

అప్పుడు ఎలుగుగొడ్డు అతనిని చూచి “అయ్యా! నన్నుగూర్చి భయపడకుము.

నేను నిన్ను చంపను. ఈరాత్రియిక్కడ నే
యుండుము” అని ధైర్యముచెప్పెను. రాకు
మారుడు హాయిగా నిద్రపోయెను. అతడు
నిద్రించుచుండగా ఎలుగుగొడ్డు మెలకువ
తోనుండి అతనిని కాపాడెను. కొంత
సేపటికి రాకుమారుడు నిద్రనుండి లేవగా
ఎలుగుగొడ్డు అతనిని జూచి “అయ్యా!
నేనుగూడ కొంచెము సేపు నిద్రించెదను.
మెలకువతోనుండి నన్ను కాపాడుము.”
అనిచెప్పి నిద్రపోయెను.

ఆసహాయమున క్రిందనున్న పులి రాకుమా
రునితో “అయ్యా! ఎలుగుగొడ్డు గూడ
నావలెనే దుష్టజంతువు. నేను పోగానే అది

నిన్ను చంపును. కనుక దానిని క్రిందికి
 త్రోయుము. నేను దానిని తినిపోయెదను.”
 అని చెప్పగనే యతడు పులిమాటలు నమ్మి
 ఎలుగుగొడ్డును క్రిందికి త్రోయ నెంచెను.

ఇంతలో అది మేల్కొంచి రాకుమారుడు
 చేయనెంచిన పనిని గ్రహించి “అయ్యా!
 ఉపకారికి అపకారముచేయుట తగునా?
 నాచేసిన మేలును గుర్తింపక నాకే కీడు
 చేయనెంచితివి. కావున ఇందుకు శిక్షగా
 మూగవాడవు కమ్ము” అని శపించెను.
 రాకుమారు డప్పుడే మూగవాడయ్యెను.
 బాలకులారా! ఎప్పుడైనను మేలుచేసిన
 వారికి కీడుచేయుట తగదు.

౪. ఎగతాళికైన ఆబద్ధము చెప్పరాదు.

ఒక గ్రామములో పాపయ్యయను ఒకవర్త
కుడు గలడు. అతనికి చాలకాలము వజ్రకు
బిడ్డలు లేరు. తనకు బిడ్డలు గలిగితే గుడి
కట్టించునని ముడుపుగట్టెను. అందుమీద
అతనికి ఒక కూతురు గలిగెను. కాని గుడి
కట్టించ లేదు. ఎవరైన గుడి కట్టించ లేదే
మని యడిగితే పుట్టినబిడ్డ చక్కగాఉంటే
కట్టించునని చెప్పేడివాడు. దేవుని దయ
వలన ఆబిడ్డచక్కగా పెరిగి పెద్దదయ్యెను.
పాపయ్య తన కొమార్తెకు పెండ్లిగూడ
చేసెను. ఆమెకుగూడ సంతానము గలి
గెను. అప్పటికిని ఆవర్తకుడు గుడి కట్టించ
లేదు. “ఏమయ్యా ఇంకను గుడి కట్టించి

నావు కావేమి?” యని చుట్ట పక్కము లడిగితే “ఏదో యెగతాళి కన్నానుగాని నిజముగా గుడి కట్టించునా?” యని చెప్పేడివాడు.

ఈరీతిగా నిద్రలేచినది మొదలు పాపయ్య యెన్నో అబద్ధములు చెప్పేడి వాడు. ఒకప్పుడతడు తనయల్లునితోఁగలిసి ఓడ వర్తకమునకుఁ బోయెను. ఆయోడలో రత్నములు వజ్రములు మొదలగు వస్తువు లెన్నోయుండెను. పాపయ్య ఒక పట్టణము దగ్గఱ పడవ నాపి బసచేసెను. ఒకనాడతనియొద్దకు సన్యాసి యొకడు వచ్చి “అయ్యా! ఈపడవలో ఏమున్నవి?” యని యడిగెను. అందుకు బదులుగా పాపయ్య

“ ఏమున్న నీకెందుకు? అసలు మాతో నీకేమిపని? మాపడవలో కుండలు, పెంకులు, ఆకులు, తీగెలు ఉన్నవి ” అని చెప్పెను. ఆలాగున అబద్ధము చెప్పినందుకు సన్యాసి కోపగించి “ అట్లేయుండుగాక ! ” అనిపలికి తన దారిని బోయెను. సన్యాసి మాటలు పాపయ్య లెక్కచేయలేదు.

కొంత సేపటికి పాపయ్య పడవలోనికిబోయి చూడగా తాను చెప్పినట్లే యుండెను గాని రత్నములు వజ్రములు లేవయ్యెను. ఇదేమి కర్తనూ యని యతడు భోరున ఏడ్చెను. అప్పుడతని యల్లుడు “ మామా! సన్యాసితో అబద్ధము చెప్పితివి గనుక యింత జరిగినది. ఇంతటనైన బుద్ధిగలిగి

ఆయన యొద్దకుఁబోయి తప్పు క్షమింపు
మని ప్రార్థింపుము. పద ” యనిచెప్పగా
పాపయ్య యట్లే చేసెను.

సన్యాసి దయగలవాడుగనుక “ఓవర్తకుడా!
నీవిప్పటి వఱకు ఎన్నో అబద్ధము లాడితివి.
కాని యెగతాళికైన అబద్ధము చెప్పరాదు.
ఇంకముందుగూడ అబద్ధము లాడుదువేని
నీభాగ్యమంతయు పాడగును. నీవంశము
చెడును.” అనిమందలించి పడవలోని వస్తు
వుల నెప్పటియట్లు చేసెను. అప్పటినుండి
పాపయ్య అబద్ధము చెప్పట మానెను.
ఇదివఱకు ముడుపుగట్టిన ప్రకారిము గుడి
కట్టించెను.

౫. చదువుకొన్న వానికంటె చాకలి మేలు.

ఒక పల్లెలో రంగమ్మయను ఒక బ్రాహ్మణ స్త్రీ గలదు. ఆమెకు లేక లేక ఒక్క కూతురు గలిగెను. ఆబిడ్డకు పెండ్లియాడు రాగానే రంగమ్మ యెందఱెందఱినో విచారించి, యెన్నిచోట్లనో వెదకి, తగిన నంబంధమును నిశ్చయించు కొనెను. పెండ్లి కుమారుడు మాడచక్కనివాడు. పెద్దతర గతి వఱకు చదివినాడు. కావలసినంత ఆస్తి గలవాడు. రంగమ్మ చాలడబ్బు ఖర్చు పెట్టి బిడ్డకు పెండ్లిచేసెను.

ఆనాడే ఆయూరి పెద్దచాకలి కొమార్తెకు గూడ పెండ్లియయ్యెను. కాని చాకలివాని

యల్లునిగూర్చి ఒక్కరును చెప్పుకోలేదు. రంగమ్మ యల్లునిగూర్చి పల్లెలోనివా రందఱు గొప్పగా చెప్పుకొన సాగిరి. తన యల్లునిగూర్చి చెప్పుకోక పోయిరే యని పెద్దచాకలి భార్యను కష్టముగా నుండెను. తనయల్లుడు వట్టి దద్దమ్మయనియు తలంచెను. “కోరికోరి మంచియల్లుని తెచ్చితివిలే” యని హగనిమీద కారాలు మిరియాలు సూరసాగెను.

ఈసంగతి గ్రహించి చాకలి యల్లుడు అత్త యొద్దకుఁబోయి “అత్తా! నేనే తెలివిగల వాడనో, ఆ బాపనమ్మగారి అల్లుడే తెలివిగలవాడో నీకిప్పుడే తెలియగలదు. ఇదిగో ఈకానిడబ్బు తీసుకపోయి ఆయనకిచ్చి

“కూట్లొకి కూర, గొడ్డుపల్లపుకు నార, పోయిలోకి పుల్ల, సిగలోకి పూలు, చేలోకి గింజ, దూడకు మేత, తె”మ్మని చెప్ప. దీనితో ఆయన తెలివి బయటపడగలదు.” అని చెప్పెను. కాని డబ్బుకు ఇన్ని దొటకునా యని చాకెతయే అనుమానించెను. కాని యేమిజరుగునో మాత్రమని అల్లుడు చెప్పినట్లు చేసెను.

కాసేపటిలోనే పల్లెలోనివారి కందఱికి ఈవింత తెలియవచ్చెను. ప్రతివారును చాకలి యల్లునకు బుద్ధిలేదని తట్టసాగిరి. రంగమ్మ అల్లుడుగూడ మంచి తెలివితేటలు గలవాడే. కాని యేమితోచలేదు. “కాని డబ్బుకు వాడుమాత్రము ఇన్ని వస్తువులు

తేగలడా” అని అనుకొని చాకలి వానిని పిలిపించి “ఓరీ! కానీకి ఇన్ని వస్తువులు తెచ్చుట నాచేతగాదు. నీవుగనుక తెచ్చి నట్లయితే నాకంటే నీవే తెలివి గలవాడ వని అందఱి యెదుట ఒప్పుకొందును” అని చెప్పెను. అక్కడ నున్న వారందఱు “వాడు తేకేమి మేము చూడకేమి!” అని పక్కున నవ్విరి.

కొంత సేపటికి చాకలియల్లు డొక గోగుల కట్టను దెచ్చి “అయ్యా! ఇందులో నేచెప్పిన వస్తువు లన్ని గలవు. చూడండి. దీనికూర కూట్లోకి కూర. దీనినార గొడ్డుపలుపుకు నార. దీనిపుల్ల పొయిలోకి పుల్ల. దీనిపూలు సిగలోకిపూలు. దీనిగింజ చేరోకి గింజ. దీని

కాడలు దూడకు మేత. దీనివెల ఒక కాని మాత్రమే. తెలిసినదా?" యనిచెప్పెను. అతని తెలివికి ప్రతివారును ఆశ్చర్యపడిరి. రంగవైద్యులుగూడ అతనితెలివికి మెచ్చి "చదువుకొన్న వానికంటె చాకలివాడే మేలు" అని పలికెను. ఇప్పుడు పెద్దచాకలి భార్యకు కలిగిన సంతోషమునకు మేరయే లేదు. ఆనాడు అల్లుని వెరుగులో ముంచి నేతిలో తేల్చి అరిసెల పళ్ళెముమీద ఆర వేసింది.



౩. కొండను మోయుట

వల్నాటిసీమలో ఒకచిన్న పల్లెటూరు గలదు. ఆయూరిలోని వారందఱు మోటు

జాతివారు. ఒకరు చెప్పితే వినరు. వారికి తోచదు. అయితే యేదన్న వింతసంగతి చెప్పితే దబ్బున నమ్ముతారు. నిజమా అబద్ధమా అని యేమాత్రము విచారింపరు. ఎవడైన ఒకకొత్తవాడు వచ్చి “మా గ్రామములో ఎద్దు ఈనింది” అని చెప్పితే “ఏమి దూడ పెట్టింది” అని అడుగుతారే కాని “ఎద్దేమిటి? ఈను పేమిటి?” అని యడిగే వారు కారు.

ఆపల్లెలో రామయ్యయను ఒక బ్రాహ్మణుడు గలడు. ఆయన గొప్పపండితుడు. అన్ని సంగతులు తెలిసినవాడు. ఏలాగయిన పల్లెలోని వారికి మంచిబుద్ధి గలవలెనని ఆయన పట్టుదల. కాని కొనసాగ

లేదు. చివరకొక యుక్తిపన్నెను. “ఈయూరితోగల బాపన రామయ్య నల్లగొండ మోయును. మీరందఱు చూడ రావలసినది” అని యందఱికి చాటింపు చేసెను. ఇంక పల్లెతోని వారందఱు ఈమాట నిజమే యనినమ్మి నల్లగొండ దగ్గఱకు బోయిరి. రామయ్యగూడ వచ్చెను. ఆలస్య మెందుకు? కొండను మోయవేమయ్యా” యని ప్రజలందఱు అతని నడిగిరి. అందు కాయన “మీరందఱు దానిని లేవనెత్తి నానెత్తిమీద పెట్టితే మోయుదు” నని చెప్పెను. ఆమాటకు ప్రజలు “కొండను మే మెత్తగలమా?” యని పలుక “నేను మాత్రము మోయగలనా?” యని రామయ్య అనెను.

“అయితే యెందుకు చాటించినావు?” అని ప్రజలడుగ “ఓప్రజలారా! మీ రేమాట చెప్పితే ఆమాట నమ్ముతారు. నిజమా? అబద్ధమా? యని ఆలోచింపరు. నామాట వినుడు. నిజము లేనప్పుడు దేనినిగూడ నమ్మరాదు. మనుష్యుడెవడైన సరేకొండను మోయగలడా? ఇది మీరెట్లు నమ్మితిరి? కనుక నిది మొదలుకొని యెవ రేమి చెప్పినప్పటికీ నిజము లేకున్న నమ్మవద్దు. మీ కిమాట తెలుపుటకే నే నిట్లు చేసితి” నని చెప్పెను. ప్రజలు తమతప్పును దెలిసికొని యానాటినుండి మంచిబుద్ధి గలవారైరి. బాంకులారా! మూర్ఖులకు మంచిబుద్ధి గల పవలె నన్న పాండిత్యము పనికిరాదు. యుక్తితో ప్రవర్తించవలెను.

2. అల్పనకు గొప్పతనము తగదు.

ఒక యడవిలో ఒక ముసీశ్వరు డుండెను. ఆయన ఒకకుక్కను బెంచెను. అదియొక నాడు అడవిలోనికి బోగా అక్కడ ఒక పులి దానిని వెంబడించెను. పులికి భయపడి కుక్క ముసీశ్వరుని యొద్దకు పరుగెత్తుకొని వచ్చెను. ముసీశ్వరుడు గొప్పశక్తిగల నాడు గనుక తనకుక్కను పులిగా మార్చెను. దానిని జూడగానే తఱుముకొని వచ్చిన పులి భయపడి పాటి పోయెను.

మఱొక నా డాకుక్క యడవిలోనికి బోగా ఏనుగు ఒకటి వెంబడించెను. కుక్కమును పటి మాదిరిగా భయపడి ఋషియొద్దకు

వచ్చెను. ఆయన దానిని ఏనుగుగా మార్చెను. దానినిజూచి మొదటి యేనుగు పారిపోయెను. ఈరీతిగా తాను మారుచుండుటచేత కుక్కకు దుర్బుద్ధి గలిగెను. ఈసారి గొప్పజంతువుగా మార్చినప్పుడు వెంటనే మునీశ్వరుని చంపి యెల్లకాలము గొప్ప జంతువుగా నుండవలెనని అది తలంచెను.

ఇంకొకనా డది ఆడవిలోనికి బోగా సింహ మొకటి వెంబడించెను. కుక్క యెప్పటి యట్లు భయపడి తనయొద్దకు రాగానే మునీశ్వరుడు దానిని సింహముగా మార్చెను. వెంటనే అది మునిని చంపబోయెను. ఆయన కుక్కయొక్క దుర్బుద్ధిని గ

హించియెప్పటియట్లకుక గామార్చివెళ్ళ
గొట్టెను. తన దుర్బుద్ధి చేతనే తన కట్టి
యాపద గలిగెనని కుక్క యెంతో విచార
పడెను.

— — —

౮. సజ్జన సహవాసము.

ఒక యక్షవిలో కొందఱు దొంగలుగలరు.
వారెల్లప్పుడు దగ్గఱనున్న పల్లెలమీద పడి
దోచుకొనుచు ఆధనముతో జీవించుచుం
డెడివారు. వారికి దయాదాక్షిణ్యములు
లేవు. ఒకరిని చంపుటయన్న వారి కెంతో
సంతోషము. ధనముకొరకు వారు చేయు
చెడ్డపను లిన్నియని చెప్పలేము.

ఆయడవిలోనే ఒక రాకుమారుడుండెను. అతనిపేరు కాపవ్యూడు. ఆయన గొప్ప బలము గలవాడు. అందుకుతోడు మంచి గుణములు గలవాడు. ఈదొంగల సంగతి ఆయనకు తెలియును. దొంగలకుగూడ ఈతని సంగతి తెలియును. ఇతడన్న ఆదొంగల కెంతోభయము. ఎట్లయిన అతనిని తమకు నాయకునిగా జేసికొన వలెనిని దొంగలందఱు ఆయన యొద్దకు బోయి “అయ్యా! నీవు మాకు నాయకుడవుగానుండి మమ్ము రక్షింపవలసినది” యని ప్రార్థించిరి. కాపవ్యూడును అందుకు సమ్మతించెను.

ఇతడు గుణవంతుడు గనుక ఇతని సహవాసమునుబట్టి రాజులవేరిట దొంగలకు

గూడ బుద్ధిమార జొచ్చెను. అది తెలిసికొని కాపవ్యు డొకనాడు దొంగ లందఱిని రావించి “ఓరీ! ధనముకొఱకు మీరెవ్వరిని చంపగూడదు. ఇండ్లలో జొరబడి దొంగిలింప గూడదు. చెడ్డపనులు చేయరాదు. ఇందు కెవరైన తిప్పితిరా గొంతు కోసెదను” అని భయపడునట్లు బోధించెను. అది మొదలు దొంగ లందఱు భయము చేతనో లేక భక్తిచేతనో మంచిబుద్ధి గలిగి యుండిరి. ప్రజలకు దొంగల భయము తగ్గి పోయెను. కాపవ్యుడు తమకు చేసిన మేలుకు బదులుగా ఆచుట్టు ప్రక్కలనున్న ప్రజలందఱు అతనిని ప్రభువుగా నెన్నుకొనిరి. బాలకులారా! మంచివారి సహా

కన్నిటికి నేనే ప్రభువు నగుదును.” అని
యీవిధముగా మంకెన ఆలోచించి అప్పు
డే ప్రభువైనట్లు సంబర పడెను.

ఆనాటిరాత్రి యీయాలోచించిన దంత
కలలో గాంచుచు మంకెన గుఱ్ఱపెట్టి నిద్ర
పోయెను. ఆసమయమున ఇంటిలో దొంగ
లుపడి ఉన్న ధనమును దోచుకొని పోయిరి.
తెల్లవాఱు నప్పటికి కట్టుత్రాళ్ళు తెంచు
కొని జోడెద్దులు పాఱిపోయెను. ఉన్న
ధనము పోవుట, జోడెద్దులు మాయమగుట
ఈరెండు కారణములచేత మంకెనకు పిచ్చి
యెత్తినట్లయ్యెను. “అయ్యో! నేను అను
కొన్న దేమిటి? ఇప్పుడు జరిగిన దేమిటి!”

అని యత డెంతో సేపు దుఃఖించెను.
పాపము! ఏమి చేయగలడు? చదువు
కొన్నవాడు గనుక—

ద్విపద.

ముందు సంగతిగూర్చి—మురియంగ రాదు
ఎందేమి జరుగునో—యెఱుంగ లే రెవరు.

అని ఒక పద్యము మాత్రము వ్రాసెను.
బాలకులారా! తా నొకటి తలంచిన దైవ
మొకటి తలంచుననుట యిట్లేయుండును.

౧౦. పెద్దలమాట చదివూట.

ఒకయూరిలో రంగయ్య మంగయ్య అను
ఇరువురు స్నేహితులు గలరు. వీరిద్దఱు
ఈతలో మొనగాండ్లు. ఏటినిండ నీళ్లు

న్నప్పుడుగూడ అవతలి యొడ్డుకు, ఇవ
తలి యొడ్డుకు, అవలీలగా నీడగలరు. ఒక
నాడు వీరిద్దఱు ఏదోయొక యూరికి పోవు
చుండిరి. త్రోవలో వీరొక వాగును దాట
వలెను. చూపుల కది చిన్న దేకాని నిండ
నీళ్ళున్నప్పుడు దాని నెంతటియీతగాడై
నను దాటలేడు. ఆనాడు వాగు పూర్తిగా
నుండెను.

వాగు దగ్గఱనే పొలము దున్నుచున్న
ఒక ముసలికాపు వారిని జూచి “అయ్యో
లారా! ఈత వచ్చినప్పటికి ఈపూట దాట
వద్దు. ఇదిచిన్న దేకాని దీనిలో నుడిగుండ
ములు చాలగలవు. కనుక నామాట విని
తిరిగిపోండు” అని చెప్పెను. అందుకు

మంగయ్య “తాతా! ఏటిలో ఈదుటకే మేము భయపడము. డోరు జేరులేని యీచిన్న వాగును చాటలేమా? మాశక్తి నీకు తెలియదులే” అని పలికెను. అందు కాముసలి కాపు “అయ్యా! నేనుగూడ ఈదగలవాడనే. ఈవాగు సంగతి నాకంటె మీకెక్కువ తెలియదు గనుక వద్దని చెప్పితని తరువాత మీయిష్టము.” అని చెప్పెను. రంగయ్యగూడ కాపువాని మాటలయందు సత్యమున్నదని గ్రహించి మంగయ్యను దిగ వద్దనెను.

అందుకు మంగయ్య పకపక నవ్వుచు “ఒరే! నీవుగూడ తాతవైత వా యేమి? నీవు వట్టి పిరికి వాడవురా?” అని వెక్కిరించి ముసలి

కాపు “వద్దువద్దు” అని మందలించుచున్నను
 వినక వాగులో దుమికెను. అదేమిచిత్తమో
 కాని అతడు తిరిగి కన్నడలేడు. రంగయ్య
 ఆత్రముతో చూడసాగెను. ఎంతసేపు
 చూచినప్పటికి మంగయ్య కన్నడనేలేడు.
 అయ్యో అయ్యోయని రంగయ్య పెద్ద
 పెట్టున నేడ్చెను. బాలకులారా! పెద్దల
 మాట విననివాడు చెడిపోవును. ముసలి
 కాపుమాట వినని మంగయ్య మరణించెను.
 విన్నరంగయ్య యేకష్టములేక సుఖముగా
 నుండెను.

పాఠశాలాప్యచరణములు

బాలసీతి కథలు మొదటిభాగము	అప్పువ్డ్	0	2	0
బాలసీతి కథలు రెండవభాగము	,,	0	3	0
బాలసీతి కథలు మూడవభాగము	,,	0	3	0
బాలసీతి కథలు నాల్గవభాగము	,,	0	4	0
భగవన్నుతి మొదటిభాగము	,,	0	2	0
భగవన్నుతి రెండవభాగము	,,	0	2	0
భగవన్నుతి మూడవభాగము	,,	0	2	0
భగవన్నుతి మూ॥భా॥ కలిసి క్యాలికో	,,	0	7	0
అంజలి (హనుమత్ స్తవము)	,,	0	2	0
భక్తబృందావనము (చార్తనము)	,,	0	2	0
బాలభక్తులు	,,	0	4	0
బాలసీతిచండిక	,,	0	3	0
నీతిగీతములు 1. 2. 3. 4. 5. త॥	,,	0	1	6
లలనాశతకము (బాలికలకు)	,,	0	1	6

ఎవరి కేరకము పుస్తకములు కావలసినను:—

సుందరరాం అండ్ సన్స్, తెనాలి

(అని వా)యవలయును.)

13894